

VIA SAGRA

imhejjija minn Dun Joseph Bajada

Lettur 1: Fl-isem tal-Missier, u tal-Iben, u tal-Ispirtu s-Santu.
Lettur 2: Ammen.

Lettur 1: Mulej, aghmilni strument tal-paci tieghek.

Lettur 2: Fejn hemm il-mibeghda
Lettur 1: hallini nheggeg l-imhabba.

Lettur 2: Fejn hemm il-htija,
Lettur 1: hallini nferrex il-mahfra.

Lettur 2: Fejn hemm id-dubju,
Lettur 1: hallini ndahhal il-fidi.

Lettur 2: Fejn hemm il-qtigh il-qalb,
Lettur 1: hallini nqawwi t-tama.

Lettur 2: Fejn hemm id-dlam,
Lettur 1: hallini nkebbes id-dawl.

Lettur 2: Fejn hemm in-niket,
Lettur 1: hallini nxerred il-ferh.

Lettur 2: Mghallem divin, la thallix:
li izjed infittex li nkun imfarrag,
Lettur 1: milli nfarrag jien.

Lettur 2: Li izjed jifhimni haddiehor,
Lettur 1: milli nifhem lil haddiehor jien.

Lettur 2: Li izjed inkun mahbub,
Lettur 1: milli nhobb jien.

Lettur 2: Ghaliex meta naghtu,
Lettur 1: ahna naqilghu.

Lettur 2: Meta nahfru,
Lettur 1: ahna nigu mahfura.

Lettur 2: Meta mmutu,
Lettur 1: nergghu nitwiellu ghall-hajja ta' dejjem.

Lettur 1: **Nikkunsidraw l-Ewwel Stazzjon: Ġesù kkundannat għall-mewt.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangelju skont San Matthew (27:22-23,26)
Qalilhom Pilatu: "U x' nagħmel b'Ġesù li jgħidulu l-Messija?". Wegħbuh ilkoll:
"Sallbu!". Hu staqsiehom: "Imma x' għamel hażin?". Huma aktar bdew
jgħajtu u jgħidu: "Sallbu!". Imbagħad telqilhom lil Barabba, u lil Ġesù, wara
li tah is-swat, tahlhom biex isallbuh.

Lettur 1: L-Imħallef tad-dinja, dak li għandu jerga' jigi biex jagħmel haqq minna lkoll,
hajjin u mejtin, qieghed hemm, wahdu, jaf xi jrid u xi jgħid, gwejjed jiccekken
qisu xejn quddiem l-imħallef tal-art. "Sallbu", jgħajtu lkoll f'daqqa. Jgħajtu
għax hekk qed jgħajtu l-ohrajn, jgħajtu ezatt kif jgħajtu l-ohrajn. Il-gustizzja
tigi mgħaffga u mkasbra min-nuqqas ta' hila, mill-viltà, minn dak li jitlob
id-dittatorjat tal-ħsieb tal-mument. Il-lehen kiebi tal-kuxjenza jigi f'għat
mill-għajet tal-folla. In-nuqqas ta' deċiżjoni u t-taparsi 'rispett uman' jagħtu
qawwa lill-ħażen.

Lettur 2: Mulej, mitt ħarsa tikkundannak. Wieqaf, fis-skiet taqra l-qlub ta' dawk ta'
madwarek, li bħal Pilatu, mhumieħ daqshekk imbieghda mill-verità li hija
int. F'għajnejhom mimlijin ghira, mibegħda u għatx għall-poter, tlehh il-
vjolenza kollha tal-umanità li, feruta mid-dnub, lesta li tagħmel għażliet tal-
qamel, mimlijin sax-xfar bl-indifferenza għat-tbatija ta' dawk tal-aħħar, għall-
għajet tal-innoċenti, għad-dmugħ tal-ommijiet u għar-rispett tal-ħolqien
tiegħek. Izda int, bħal dakinhar fuq il-muntanja, għannaq lil kulhadd, f'kull
żmien u f'kull post, bil-ħarsa kollha ħniena tiegħek, u ħabbar ir-rebħa tiegħek
fuq il-ħażen, fis-sema u fl-art u kullimkien għal dejjem ta' dejjem. Ammen.

Lettur 1: Nitolbu sabieħ kull gwerra tintemm mill-aktar fis possibbli.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'għieħ il-Passjoni ħarxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja, henn għalina u l-maħfra ta' dnubietna aghatina.

Kant: Wieqfa kienet, imbikkija,
l-Omm ħdejn Binha fit-tbatija,
fuq salib indendel.

Lettur 1: **Nikkunsidraw it-Tieni Stazzjon: Ġesù mgħobbi bis-salib.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangelju skont San Matthew (27:27-31)
Imbagħad is-suldati tal-gvernatur ħadu lil Ġesù fil-Pretorju, u għabru quddiemu lil sħabhom kollha. Neżżgħuh, u xeħtulu fuqu mantar aħmar skur; qegħdulu fuq rasu kuruna minsuġa mix-xewk u qasba f'idu l-leminija, inxteħtu għarkupptejhom quddiemu, u qagħdu jiddieħku bih u jgħidulu: "Is-sliem għalik, sultan tal-Lhud!". Beżqu fuqu, u ħadulu l-qasba minn idu u bdew jagħtuh biha fuq rasu. Imbagħad, wara li għaddewh biż-żufjett, neżżgħulu l-mantar u xeddewlu ħwejġu. U ħaduh magħhom biex isallbuh.

Lettur 1: Ġesù kkundannat daqslikieku sultan ribell, jiġi mwaqqa' għaċ-ċajt, u proprju hawnhekk tidher verità kiefra. Kemm drabi s-simboli tal-poter li jgħorru s-setgħanin tal-art huma insult għall-verità, għall-gustizzja u d-dinjità ta' kull bniedem! Kemm drabi l-laqgħat u l-kungressi huma mimlija biss bi kliem bombastiku li fil-verità mhuiwix għajr gideb minfuħ, mogħdija taż-żmien tal-irwol li ġie misluf lilhom, dak li jkun ta' qadi għall-gid sħiħ tal-oħrajn.

Lettur 2: Mulej, mhix ħaġa ħafifa li terfa' s-salib, aktar u aktar meta s-salib li nitgħabbew bih ma jkunx mistenni, sproporzjonat u bħal donnu ma jagħmilx sens. Anki l-gwerra hija salib mgħobbi fuq l-ispallejn tal-ifqar nies, tan-nies komuni u ta' dawk li m'għandhomx lehen fid-deċiżjonijiet. Agħtina l-qawwa li nagħrfu s-salib tagħna u dak tal-oħrajn; u li nixbhu d-dociłità u l-ħlewwa tiegħek fl-irfigħ tas-salib. Int li tgħix u ssaltan għal dejjem ta' dejjem. Ammen.

Lettur 1: Nitolbu sabiex jieqfu l-bombardamenti kollha madwar id-dinja.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'għieħ il-Passjoni ħarxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja ħenn għalina u l-maħfra ta' dñubietna agħtina.

Kant: Ta' din l-Omm il-qalb maqsuma
f'dak l-imrar bl-uġiġħ mitmuma,
nifed sejf in-niket.

Lettur 1: **Nikkunsidraw it-Tielet Stazzjon: Ġesù jaqa' taht s-salib.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Ktieb tal-Profeta Izaija (53:4-6)
Izda hu rafa' fuqu l-mard tagħna, tghabba bin-niket tagħna. Ahna hsibnieh
bħal wiehed ikkastigat, mitluq minn Alla u miġjub fix-xejn. Izda hu kien
miġruh minhabba fi dnubietna, mishuq minhabba fi hżunitna. Għas-saħħa
tagħna waqa' l-kastig fuqu, u bis-swat tiegħu sibna l-fejqa tagħna. Ahna
lkoll bħal nagħaġ mitlufa, kull wiehed minna qabad triq għal rasu. U l-Mulej
xeħet fuqu l-ħażen tagħna lkoll.

Lettur 1: Il-bniedem jaqa' u spiss jerga' jaqa'. Miskin! Kemm drabi jispiċċa b'sura falza
tiegħu nnifsu, u mhux bix-xbieha ta' Alla minquxa fih. Kemm drabi jispiċċa
qisu haġa li twaqqa' għaċ-ċajt lill-Ħallieq. Il-waqgħa ta' Ġesù taht is-salib
mhijiex biss il-waqgħa ta' bniedem sfinit minhabba fis-swat li rċieva. Ġesù
jaqa', jinzel u jitbaxxa biex juri kif trid tiġi ttrattata s-supervja. Jinzel u
jitbaxxa biex niġu merfugħa ahna. Inħalluh jerfghana! Il-mentalità li timlielna
moħħna li ahna biżżejjed għalina nfusna, li m'għandna bżonn ħadd u xejn,
hija pezza drapp li ma tlibbisx. Inħarsu lejn dak li niżel u tbaxxa u nitgħallmu
minnu kif u fejn infittxu dak li tassew jagħmilna kbar, jiġifieri, kull darba li
nitbaxxew u nduru lejn Alla u lejn hutna mgħaffġa.

Lettur 2: Mulej, fidi u tama tagħna, ħajja ta' kull wiehed u waħda minna, aġhtina għal
darb'ohra l-ħniena bla qies tiegħek, holl f'kull min jiehu n-nifs il-ġibda għall-
ħażen, ibdel id-dlamijiet tal-qlub fid-dija tal-grazzja bla qies tiegħek ħalli kull
limitu uman jiġi maħfur u ġġustifikat fl-imħabba bla qies tiegħek. Int li tgħix
u ssaltan għal dejjem ta' dejjem. Ammen.

Lettur 1: Nitolbu għall-ibliet u rhula meqruda mill-gwerer.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'ġieħ il-Passjoni ħarxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dnubietna aġhtina.

Kant: Kemm tbatija f'qalb muġuġha,
liema dwejjaq li jifnuha
ħasset l-Omm imbierka!

Lettur 1: **Nikkunsidraw ir-Raba' Stazzjon: Ġesù jiltaqa' ma' Ommu Marija.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangeliu skont San Luqa (2:34-35,51)
Missieru u ommu baqgħu mistaghgħba b'dak li kien qieghed jinghad fuqu. Xmun berikhom, u qal lil ommu Marija: "Ara, dan se jgib il-waqgħa u l-qawmien ta' hafna f'İzrael; se jkun sinjal li jmeruh, - u inti wkoll, sejf jinfidlek ruhek! - biex jinkixfu l-ħsibijiet moħbija fil-qlub ta' hafna". U ommu kienet tgħozz f'qalbha dawn il-ħwejjeġ kollha.

Lettur 1: Fil-Via Sagra ta' Ġesù hemm ukoll Ommu Marija. Fil-ħajja pubblika tiegħu kellha twarrab għall-ġenb u tinheba halli tagħmel wisa' lit-twelid tal-familja ġdida ta' Ġesù, il-familja tad-dixxipli tiegħu, dawk li jagħmlu r-rieda tal-Missier. Issa bħal donnu terġa' tidher biex turi kemm hi ma kinetx biss omm Ġesù fil-ġisem imma fil-qalb. Id-dixxipli ħarbu, hi le; qieghda hemm bl-istamina tal-omm, bil-kuragg tal-omm, bil-fedeltà tal-omm, bit-tjubija tal-omm, u bil-fidi tagħha żzomm sħiħa fid-dalma.

Lettur 2: Lilek, Sultana tas-sliem, nafdaw id-dinja fqajra tagħna f'dawn il-jiem. Int li lqajt f'gufek il-Verb tas-sliem, itlob is-sliem għalina. Omm ħelwa, għadu tal-qlub tal-ġebel, nitolbuk sliem għat-tfal li qed jittawlu f'din il-ħajja, sliem għax-xjuħ mgħobbija bis-snin, sliem għall-ġnus kollha. Int, avukata tal-grazzji tagħna, li bħal Alla tagħna thawwel biss proġetti ta' sliem u qatt ta' tigrib, isma' l-għajta f'daqqa ta' wliedek: "Qatt aktar gwerra!". Ammen.

Lettur 1: Nitolbu għall-ommijiet mahruba b'uliedhom minħabba fil-gwerer.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'għieħ il-Passjoni ħarxa tiegħek. (*għal għaxar darbiet*)

Lettur 1: Henn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dñubietna aġtina.

Kant: X'wegħha ġarrbet u x'kefrijja
meta ratu fit-tbatija
l-Omm lil Binha, Alla!

Lettur 1: **Nikkunsidraw il-Fames Stazzjon: Ġesù meghjun miċ-Ċirnew.**

Kantur: Nadurawk, o Ġesù, u nberkuk,
għax b' salibek u l-mewt tiegħek inti fdejtna.

Lettur 2: Mill-Evanggelju skont San Matthew (27:32; 16:24)
Huma u sejr in sabu raġel minn Ċireni, jismu Xmun, u għagħluh jerfagħlu s-salib. [...] Imbagħad qal lid-dixxipli tiegħu: "Jekk xi hadd irid jiġi warajja, għandu jiċċad lilu nnifsu, jerfa' salibu, u jimxi warajja".

Lettur 1: Xmun minn Ċireni ġej lura mix-xogħol, fi triqtu lejn il-kenn ta' daru u familtu; ikollu jieqaf f'nofs ta' triq għaliex kienet għaddejja purċissjoni ta' tliet ikkundannati. Ma kienetx la l-ewwel u lanqas l-aħħar darba li jkollu jissaporti jara din ix-xena. Dara jaraha u m'għadha thalli fih l-ebda emozzjoni. Imma din id-darba graṭlu waħda tinqara u tinkiteb. Mingħajr dewmien u formalitajiet, is-suldati jaqilgħuh minn fejn kien intasab u jgħabbuh bis-salib ta' wiehed minnhom. Hu kien l-aħjar wiehed; ma setax jaħbihom il-par spallejn li kellu ta' bidwi b'saħħtu li kien. Miexi ma' Ġesù, mibluġh u irritat minħabba dak li kien qed jara u dak li graṭu, demm l-ikkundannat jiċċappas mal-ħamri li kellu fuqu. Tiżliġ li jqażżek ta' demm qaddis li mhux talli ma jniġġisx, imma jnaddaf. Irridu jew ma rridux, b'mod volontarju jew imġieghla miċ-ċirkustanzi, kull darba li nispiċċaw wiċċ imb wiċċ ma' min ikun ibati, ma' min huwa ppersegwitat u mifluġ, aħna u niehdu sehem mit-tbatija ta' dawn, ma nkunux għajr ngħinu fit-tqandil salvifiku tal-istess salib tas-Salvatur.

Lettur 2: Mulej, aghntina l-qawwa u l-kuraġġ li niehdu sehem fil-ferħ u t-tbatija tal-irġiel u n-nisa ta' zmienna. Aħna nafu li hawn nies, l-aktar fqar u mġarrbin, li jixtiequ kieku min iħares u jagħrafhom fl-umanità tagħhom, fl-għatx li huma għandhom biex jirrealizzaw lilhom infushom; aghmilna strumenti tal-Providenza tiegħek permezz ta' għemejjel veri ta' solidarjetà. Għinna nkunu proxxmu, l-aktar meta dan jitlob minna bidla fir-rota tal-programmi, tal-proġetti, tal-pjanijiet, tal-ħsibijiet, tax-xewqat u l-preferenzi tagħna. Int li tgħix u ssaltan għal dejjem ta' dejjem. Ammen.

Lettur 1: Nitolbu għall-pajjiżi li qed jgħinu u jilqgħu lir-refuġjati tal-gwerer.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'għieħ il-Passjoni harxa tiegħek. (*għal għaxar darbiet*)

Lettur 1: Henn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dnubietna aghntina.

Kant: Qalb kull bniedem thoss għaliha
 lil Omm Kristu, u kemm tibkiha
 xhin tarah f'dil-ħasra!

- Lettur 1: **Nikkunsidraw is-Sitt Stazzjon: Ġesù jintmesah f'wiċċu mill-Veronika.**
- Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.
- Lettur 2: Mill-Ktieb tas-Salmi (27:8-9)
"Ejja", għedt f'qalbi, "fittex 'il wiċċu"; jien wiċċek infittex, Mulej. La taħbix wiċċek minni, la twarrabx bl-herra l-qaddej tiegħek. Inti l-għajnuna tiegħi; thallinix u titlaqnix, Alla tas-salvazzjoni tiegħi.
- Lettur 1: Il-Veronika tiġbor fiha x-xewqa ta' dawk kollha li ġew fit-Testment il-Qadim, dik li jfittxu u jaraw il-wiċċ ta' Alla. Fit-triq ta' Ġesù, għall-ewwel il-Veronika bħal donnha kulma tagħmel huwa biss ġest ta' tjubija femminili; toffrilu maktur. Imma mbaġhad la thabbel rasha mill-ħruxija tas-suldati u lanqas tiċċassa u tittiehed mill-biża' tad-dixxipli. Hija x-xbieha tal-mara tajba, li fit-taħwid u d-dlam tal-qlub iżzomm il-kuraġġ tat-tjubija u ma thallix lil qalbha tiddallam. Fil-wiċċ uman imdemmi u sfigurat ta' Ġesù hemm il-wiċċ ta' Alla u ta' tjubitu, li huwa magħna sal-aktar tbatija ħarxa u iebsa tagħna. Il-qalb biss tista' tara dan kollu. L-imħabba biss tagħtina l-ħila li naraw 'l Alla u tibdilna fi qlub safjin. L-imħabba biss tgħinna nagħrfu lil Alla li hu l-istess imħabba.
- Lettur 2: Mulej, nehhi minn għajnejna kull zlieġa u qxur biex nilmhu r-regalità tal-wiċċ tal-bniedem f'kull imsallab u nitolqu t-toqol tal-kburija marradja taħt is-salib, ix-xbieha tal-ikbar imħabba. Għallimna nieqfu lill-aggressur bl-ereżija tal-hadd lemini li joffri u jdawwar in-naħa l-oħra wkoll bħala twegiba għal kull xorta ta' abbuż. Int li tgħix u ssaltan għal dejjem ta' dejjem. Ammen.
- Lettur 1: Nitolbu sabiex it-tbatija u d-dmugħ tat-tfal mifluġa mill-gwerer, ġurnata għad jinbidel fi tbissima kollha ferħ.
- Lettur 2: Missierna. Lettur 1: Ħobżna.
- Lettur 2: Sliema. Lettur 1: Qaddisa.
- Lettur 2: Glorja. Lettur 1: Kif kien mill-bidu.
- Lettur 2: F'gieh il-Passjoni ħarxa tiegħek. (*għal għaxar darbiet*)
- Lettur 1: Ħenn għalina u għad-dinja kollha.
- Lettur 2: Imbierka l-Passjoni u l-Mewt ta' Sidna Ġesù Kristu.
Mulejja ħenn għalina u l-maħfra ta' dnubietna aġtina.
- Kant: Min ma jhossx id-dwejjaq tagħha
xhin ta' Kristu l-Omm jilmahha
f'niket kbir ma' Binha?

Lettur 1: **Nikkunsidraw is-Seba' Stazzjon: Ġesù jerga' jaqa' fl-art taht is-salib.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Ktieb tal-Lamentazzjonijiet (3:1-2,9,16)
Jiena l-bniedem li garrabt l-hemm taht hatar qilltu. Lili saqni u mexxi, fid-
dlam bla ebda dawl. Imbarrali t-triq b'gebel mingur, għawwiġli mogħdijiet.
Tahanli biż-żrar snieni, u gaghālmi nitmiegħek fit-trab.

Lettur 1: Din li Ġesù jerga' jaqa', bħal donnha trid tgħid xi haġa fuq waqgħa oħra. Min
jaf? Forsi dik ta' Adam. Forsi dawk tagħna. Min jaf? Forsi dan huwa l-mod
misterjuż ta' kif Ġesù jitwaħhad mal-waqgħat tagħna. San Ġwann jitellem
fuq tliet waqgħat tal-bniedem: il-ġibda tal-ġisem; il-ġibda tal-għajnejn u s-
suppervja tal-ħajja. Imxebba' mit-twemmin, il-bniedem telaq lil Alla. L-
ideologiji l-kbar ta' dawn l-aħħar snin bnew twemmin ġdid, paganiżmu ġdid.
Jahasra, fl-istess hin li waħhalha f'rasu li jwarrab għall-ġenb lil Alla darba
għal dejjem, spiçça biex rema lill-bniedem. Il-bniedem spiçça jitmiegħek fit-
trab. Il-Mulej jaqa' biex jerfa' lilna lkoll.

Lettur 2: Mulej, għinna nifhmu s-sens profond tas-salib li ngorru jum wara jum, u tat-
toqol tiegħu li xi drabi bħal donnu jgħaffigna. Għinna nifhmu wkoll, li
tazzarda s-sliem hija aktar minn sempliçi dikjarazzjoni jew manifestazzjoni.
Li tazzarda s-sliem ma jfissirx li xxejjer il-bandiera tas-salib f'wiçç l-għadu,
imma fuq kollox ifisser li tkun lest li taqa', basta ma twegibx għall-vjolenza
bil-vjolenza. Għalhekk, aghmel minna sriep għaqlin u ħamiem safja kapaçi
nxommu r-riħa tal-imħabba u nilmħuha mill-bogħod. Int li tgħix u ssaltan
għal dejjem ta' dejjem. Ammen.

Lettur 1: Nitolbu għall-pajjizi fejn il-gwerer imqabbda fihom ma jissemmewx fl-
aħbarijiet, huma minsija u moħbija minn għajnejn id-dinja.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'gieħ il-Passjoni ħarxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dñubietna aghħtina.

Kant: Għad-dñubiet tal-poplu l-ħati,
lil Ġesù hi ratu jbati
taht is-swat bla ħniena.

- Lettur 1: **Nikkunsidraw it-Tmien Stazzjon: Ġesù jfarrag lin-nisa ta' Ġerusalem.**
- Kantur: Nadurawk, o Ġesù, u nberkuk,
għax b' salibek u l-mewt tiegħek inti fdejtna.
- Lettur 2: Mill-Evangēlju skont San Luqa (23:27-31)
Kotra kbira ta' nies kienet miexja warajh; fosthom kien hemm xi nisa li bdew iħabbtu fuq sidirhom u jibkuh. Imma Ġesù dar lejhom u qalilhom: "Nisa ta' Ġerusalem, mhux lili ibku, iżda ibku lilkom infuskom u lil uliedkom. Għax, araw, għad jiġi żmien meta jgħidu: 'Hienja dik li ma għandhiex tfal, hieni l-guf li qatt ma wiled u s-sider li qatt ma redda!'. Imbagħad jibdeu jgħidu lill-muntanji: 'Aqgħu fuqna!', u lill-għoljiet: 'Ord muna!'. Għax jekk dan kollu qegħdin jagħmluh liz-zokk meta għadu aħdar, mela xi jsir minnu meta jinxfef?"
- Lettur 1: Fiha x'taħseb meta tisma' lil Ġesù jcanfar lil dawn in-nisa li kienu mexjin warajh jibku. Għaliex ma japprezzahx dan il-biki? Għaliex ma japprezzahx dan is-sagrificċju? Għaliex ma japprezzahix il-purċissjoni ta' warajh? Min hu tassew miskin? Hu jew huma? Min għandu jibki lil min? Huma lilu jew hu lilhom? Kemm-il darba ried jiġborhom bħalma l-qroqqa tigbor il-flieles taħt gwenħajha, u huma ma ridux. Folla li twaddab bews ta' Ġuda u tnewwaħ biki tal-kukkudrilli. Xejn ma jiswa dan kollu jekk il-ħajja tibqa' għaddejja l-istess. Dan huwa l-periklu u l-ipokrezija li Ġesù jwissi kontrihom. Il-ħażen ma jistax jittieħed biċ-ċajt quddiem ix-xbieha tal-Mulej li qed ibati. Lilna wkoll ipogġina f' postna meta jgħidilna: "Tibkux lili, imma lilkom infuskom".
- Lettur 2: Mulej, aghmel li mhux biss nimxu warajk b'ħafna kliem sabiħ, intenzjonijiet tajba u purċissjonijiet qaddisa, imma fuq kolloxx ibdilna u agħtina ħajja għdida. Thalliniex nispiċċaw melh maqtugħ li ma hu tajjeb għal xejn iżjed hlief biex jintrema barra u jintrifes min-nies. Thalliniex nispiċċaw imsiebaħ imqiegħda hemm taħt is-sieġ. Thalliniex nispiċċaw qatta' zkuk nexfin lesti għall-ħruq. Aghmel minna fergħat hajjin fik, li int id-Dielja vera, halli nagħmlu frott fi zmienu u barra minn zmienu għall-ħajja ta' dejjem. Ammen.
- Lettur 1: Nitolbu għall-ommijiet u l-missirijiet imgarrbin bil-gwerer sabiex it-tbatija tagħhom gurnata għad tinbidel fil-ferħ tar-ritorn lura lejn darhom u l-familjari tagħhom.
- Lettur 2: Missierna. Lettur 1: Ħobżna.
- Lettur 2: Sliema. Lettur 1: Qaddisa.
- Lettur 2: Glorja. Lettur 1: Kif kien mill-bidu.
- Lettur 2: F'gieħ il-Passjoni ħarxa tiegħek. (*għal għaxar darbiet*)
- Lettur 1: Henn għalina u għad-dinja kollha.
- Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dñubietna agħtina.
- Kant : Rat lil Binha u baqgħet miegħu
f'dak l-imrar tal-mewta tiegħu
waqt li ħarġet ruħu.

Lettur 1: **Nikkunsidraw id-Disa' Stazzjon: Ġesù sfinit jerga' jaqa' taht is-salib.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Ktieb tal-Lamentazzjonijiet (3:27-32)
Tajjeb għall-bniedem li jerfa' l-madmad sa minn zgħozitu, li joqgħod wahdu u sieket, meta jgħabbihulu l-Mulej; li qiegħed haqlu fit-trab, għandu mnejn jifdal xi tama; li jagħti haddejh lil min isawtu, li jimtela biż-żebliħ. Għax ma jarmix għal dejjem lill-bniedem il-Mulej. Għaliex jekk hu jgħakkes, ihenn skont il-kotra ta' tjubitu.

Lettur 1: X'tista' tgħidilna aktar din it-tielet waqgħa ta' Ġesù? Min jaf? Forsi trid tkellimna dwar il-waqgħat tal-bnedmin b'mod generali; dwar il-ħafna li qegħdin jitbiegħdu mill-Knisja u minn min waqqafha; dwar il-ġirja sfrenata wara sekulariżmu mingħajr Alla. Kemm drabi niffestegġjaw, niċcelebraw u ninċensaw biss lilna nfusna mingħajr ma nagħtu kas tiegħu! Kemm drabi kelmtu tiġi mgħawġa u abbużata! Kemm faqar fit-twemmin jinsab fil-ħafna teoriji u prietki! Kemm kliem battal! Kemm supervja tonfoħna bina nfusna tant li nibdew naraw lil kulhadd dubbien! Dan u aktar hija l-Passjoni. It-tradiment tad-dixxipli jibqa' l-akbar ferita li għad għandu r-Redentur: dik li tinfed il-qalb.

Lettur 2: Mulej, l-umanità taqa' u titkaxkar fit-trab kull darba li l-mibegħda u l-gwerra jbezzgħu u jriegħdu l-art. Bit-tielet waqgħa tiegħek għajjat bl-uġiħ ta' min ihobb: "Farrku l-gwerra. Ibnu s-sliem. Itfu n-nar tal-vjolenza. Ixegħlu n-nar tal-imħabba". Għinna biex anki fiċ-ċokon tagħna nkunu "artigjani tas-sliem". Int li tgħix u s-saltan għal dejjem ta' dejjem. Ammen.

Lettur 1: Nitolbu sabiex fid-dinja jiġu msaħħa dejjem aktar id-demokrazija u l-ħsieb hieles ta' kull ċittadin.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'ġieħ il-Passjoni ħarxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dnuvietna aġtina.

Kant: Omm u għajn ta' mħabba għalija,
gagħalni nhoss dik it-tbatija,
biex jien nibki miegħek.

Lettur 1: **Nikkunsidraw l-Għaxar Stazzjon: Ġesù mnezza' minn hwejġu.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangeliġu skont San Matthew (27:33-36)
Meta waslu f' post jgħidulu Golgota, jġigifieri post il-Qorriegħa, tawh jixrob inbid b'taħlita morra; hu daqu, imma ma riedx jixorbu. Imbagħad sallbuh, u qassmu hwejġu bejniethom billi tellgħuhom bix-xorti, u nxehtu bilqiegħda u qagħdu hemm għassa tiegħu.

Lettur 1: L-ilbies jagħti lill-bniedem pożizzjoni soċjali, jagħtih post u rwol fis-soċjetà, jagħmel minnu xi hadd. Li tiġi mnezza' fil-pubbliku jfisser li ma int xejn, li ma int hadd, li int imwarrab, li int immaqdar minn kulhadd. Ġesù jduq kull xorta ta' telf tagħna l-bnedmin, u kull telfa, qarsa kemm hi qarsa, hija pass ieħor 'il quddiem fl-istorja tas-salvazzjoni. Dan huwa l-mod li bih ir-Ragħaj tajjeb u sabiħ jerga' jgħib lura fil-maqjel lin-nagħga l-mitlufa.

Lettur 2: Mulej, edukana għall-faqar veru, biex nistgħu niskopru l-hena li nkunu ħielsa minn kull xorta ta' frugħat u allat foloz, lesti li naqsmu l-għana kollu - l-ewwel u qabel kollox, il-ħin tagħna - ma' hutna ta' għewwa kif ukoll dawk ta' barra. Żomm ħajja fina xewqa mħegħa biex narawk u nfittxuk, qabel kollox fl-uċuħ ta' dawk li jimxu maġenbna u li spiss ma nafux nikkontemplawhom. Int li tgħix u ssaltan għal dejjem ta' dejjem. Ammen.

Lettur 1: Nitolbu għall-integrità u awtodeterminazzjoni ħielsa tal-pajjiżi.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'għieħ il-Passjoni ħarxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja ħenn għalina u l-maħfra ta' dñubietna aġħtina.

Kant: Kebbes f'qalbi nar ta' mħabba,
la tħalliha qatt tittabba'
imħabbti għal Kristu.

Lettur 1: **Nikkunsidraw il-Ħdax-il Stazzjon: Ġesù msallab mas-salib.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangelju skont San Matthew (27:37-42)
U qeghdulu fuq rasu l-kawża tal-kundanna tiegħu, li kienet tgħid hekk: "Dan hu Ġesù, is-sultan tal-Lhud". Imbagħad miegħu sallbu żewġ hallelin, wiehed fuq il-lemin u l-ieħor fuq ix-xellug. Dawk li kienu għaddejnin bdew jgħajruh iċaqilqu rashom u jgħidu: "Int li tħott it-tempju u fi tlitt ijiem terġa' tibnih, salva lilek innifsek jekk int l-Iben ta' Alla, u inzel minn fuq is-salib!". Hekk ukoll il-qassisin il-kbar bdew jiddieħku bih mal-kittieba u x-xjuħ u jgħidu: "Salva oħrajn, lilu nnifsu ma jistax isalva! Hu s-sultan ta' Izrael! Ħa jinzel issa minn fuq is-salib u nemmnu fih! Hu jafda f'Alla; ħa jehilsu issa, jekk iħobbu! Għax hu qal: 'Jiena Bin Alla'". U bl-istess mod bdew imaqdruh ukoll il-hallelin li kienu msallbin miegħu.

Lettur 1: Il-ġisem ta' Ġesù huwa pjaga waħda mill-ponta ta' rasu sa qiegħ saqajh. Ejjew nieqfu għal ftit quddiem din id-dehra ta' tbatija, quddiem l-Iben ta' Alla batut. Inħarsu lejha meta għaddejnin 'galore'; min jaf, forsi għajnejna jinfethu u nindunaw bil-limiti tagħna, bil-qoxra fiergħa li għandu l-ġid li għandna li huwa biss materja. Inħarsu lejha meta nkunu milquta, midruba u mdejqa; min jaf, forsi nindunaw kemm proprju hemmhekk, f'dak il-post, Alla hu qrib tagħna. Halli nissammru miegħu, u ma ncedux għat-tigrib li jrid jaqlagħna minn miegħu biex imbagħad jidħak u jgħaddi ż-żmien bina.

Lettur 2: Mulej, għinna biex ma nidrawhom ix-xeni ta' vjolenza u disperazzjoni, li fuq it-televiżjoni u l-midja soċjali jidhru b' mod mgħaġġel, f'teptipa t'għajn, u bħal donnhom aktar jibqgħu fil-memory tal-iskrin milli fil-memorja tal-qalb. Aghntina l-kuraġġ biex inxejnu l-kunflitti li jinsabu fina nfusna halli nsiru aktar tolleranti u disponibbli 'l barra minna. Int li tgħix u ssaltan għal dejjem ta' dejjem. Ammen.

Lettur 1: Nitolbu għal kull min huwa maqbud u ma jistax jahrab mit-territorji fi gwerra.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'gieħ il-Passjoni harxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dñubietna aghntina.

Kant: Omm qaddisa, isma' talbi:
dawk il-pjagi qeghedli f'qalbi
t'Ibnek Ġesù msallab.

Lettur 1: **Nikkunsidraw it-Tnax-il Stazzjon: Ġesù jmut fuq is-salib.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangeliġu skont San Matthew (27:45-50)
Mis-sitt siegħa 'l quddiem waqgħet dalma kbira fuq il-pajjiż kollu sad-disa' siegħa. U madwar id-disa' siegħa Ġesù għajjat b'lehen qawwi u qal: "Eli, Eli, lema sabaqtani?", jġigifieri: 'Alla tiegħi, Alla tiegħi, għaliex tlaqtني?'. Xi wħud minn dawk li kienu hemm, kif semgħuh, qalu: "Lil Elija qiegħed isejjaħ dan!". U minnufih wieħed minnhom mar jġgri, qabad sponża mimlija bil-ħall, waħħalha f' tarf ta' qasba u tah jixrob, waqt li l-oħrajn qalu: "Stenna, ħa naraw jġgix Elija jsalvah!". Imma Ġesù reġa' għajjat għajta kbira u radd ruħu.

Lettur 1: Bil-mewt tiegħu fuq is-salib Ġesù jġbor fih il-bnedmin kollha li jbatu, kif ukoll il-misteru kbir tad-dalma ta' Alla. Kien hemm bżonn li jitla' hemm fuq biex Alla juri lilu nnifsu proprju hemmhekk, fil-post fejn bħal donnu mhux hemm, fejn bħal donnu spiċċa kollox. Kien hemm bżonn li jitla' hemm fuq biex Alla juri lilu nnifsu proprju hemmhekk, kemm ma kienx dak Alla li dwaru fesfes fil-ġnien is-serp. Il-mewt ta' Ġesù tolqot kollox, tmiss kollox, iddakkar kollox. Id-dinja tiddallam meta l-Iben ta' Alla jmejjel rasu u jrodd ruħu. L-art titheżżeż. U taħt is-salib titnissel il-Knisja, umanità ġdida, familja ġdida. Minn fuq is-salib huwa jirbaħ, dejjem mill-ġdid.

Lettur 2: Mulej, bl-għajnejn tal-fidi naraw lil wiċċek mejjet fl-uċuħ ta' tant li tilfu hajjithom fil-kunflitti li qiegħdin isallbu d-dinja tagħna; uċuħ ta' tfal, nisa, irġiel, suldati, xjuħ, sfigurati minn idejn il-bniedem. Aghmel li ma nċedu qatt l-armi tas-sliem. Aghmel li ma norqdu qatt bi kwietna sakemm jifdal innocenti, imqar biss wieħed, li jmut imsammar mas-salib tiegħu. Int li tgħix u ssaltan għal dejjem ta' dejjem. Ammen.

Lettur 1: Nitolbu għas-suldati u nies ċivili maqtula fil-gwerer.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'għieh il-Passjoni harxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja ħenn għalina u l-maħfra ta' dñubietna agħtina.

Kant: Aqsam miegħi dit-tbatija
għal Ġesù, li mħabba fija
xerred demmu kollu.

Lettur 1: **Nikkunsidraw it-Tlettax-il Stazzjon: Ġesù mnizzel mis-salib.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangeliġu skont San Matthew (27:54-55)
Iċ-Ċenturjun u dawk li kienu miegħu għassa ta' Ġesù, kif raw l-art tithezzet u jigrri dak kollu, imtlew b'biża' liema bħalu u qalu: "Dan kien tassew Bin Alla!". Hemmhekk kien hemm hafna nisa jharsu mill-bogħod, dawk stess li kienu mxew wara Ġesù biex jaqduh sa minn meta kien għadu fil-Galilija.

Lettur 1: Ġesù mejjet, u qalbu tigi minfuda b'lanza mis-suldat Ruman biex joħroġ minnha demm u ilma, iċ-ċertifikat tal-mewt tiegħu. Issaporta kollox, kull taħwid tal-qlub, kull setgħa ta' mibegħda, għira u viltà. Madankollu jidher li xorta waħda ma spiċċax waħdu. Hemm il-fidili. Taht is-salib kien hemm Ommu Marija, oħt ommu, Marija Maddalena u d-dixxiplu li kien iħobb, fost l-oħrajn. Fuq is-siegħa tal-luttu l-kbir, tad-dlamijiet kbar, tad-disperazzjoni kbira, hemm imdendla l-linfa misterjuża tat-tama. Alla moħbi jibqa' xorta waħda Alla l-Ħaj u qrib. Ġesù mejjet jibqa' xorta waħda Mulej u Salvatur tagħna, anki fil-lejl tar-raqda mejta tiegħu.

Lettur 2: Mulej, hafna drabi ppruvajna nsolvu l-kunflitti ta' bejnietna bil-ħila tagħna biss. U hafna aktar drabi ppruvajna naqilghu lil hutna mis-slaleb tagħhom. Madankollu r-rieda tajba tagħna, il-ġenerożità miż-żejjed tagħna u l-entuzjażmu tal-bidu mhumiex biżżejjed biex jissolvew sitwazzjonijiet daqshekk ikkumplikati. Għinna nafdaw fik u li nsibu fik il-qawwa, ir-rieda u l-intelligenza biex inkunu haddiema tas-sliem, ġardinara tal-ġnien li fih jista' jsehħ il-Qawmien. Int li tgħix u ssaltan għal dejjem ta' dejjem. Ammen.

Lettur 1: Nitolbu sabiex jinqabdu u jieqfu kull xorta ta' abbużi fuq tfal u ċivili frott il-gwerer.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'għieħ il-Passjoni harxa tiegħek. (*għal għaxar darbiet*)

Lettur 1: Ħenn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja ħenn għalina u l-maħfra ta' dñubietna aġhtina.

Kant: Ħdejn Ġesù nibki dñubieti,
fis-salib nara ħtijiet
sakemm ngħix dil-ħajja.

Lettur 1: **Nikkunsidraw l-Erbatax-il Stazzjon: Ġesù midfun f'qabar ġdid.**

Kantur: Nadurawk, o Ġesù, u nberkuk,
għax b'salibek u l-mewt tiegħek inti fdejtna.

Lettur 2: Mill-Evangeliġu skont San Matthew (27:59-61)
Ġuzeppi ha l-ġisem u keffnu f'lizar nadif, qiegħdu fil-qabar ġdid tiegħu li kien haffer fil-blat, gerbeeb ġebbla kbira fid-daħla tal-qabar, u telaq. Izda Marija ta' Magdala u Marija l-oħra baqgħu hemm bilqiegħda biswit il-qabar.

Lettur 1: Fil-mument tad-difna tibda sseħħ il-Kelma ta' Ġesù: "Tassew tassew nġhidilkom, jekk il-ħabba tal-qamħ ma taqax fl-art u tmut, hi tibqa' wehidha; imma jekk tmut, tagħmel ħafna frott" (Ġw 12:24). Ġesù huwa l-ħabba tal-qamħ li tmut. Mill-ħabba tal-qamħ mejta jibda t-tkattir tal-hobż li jibqa' sejjer sal-aħħar tad-dinja. Dan huwa l-Hobż Ħaj li niżel mis-Sema sal-qiegħ nett tal-art biex jaqta' l-ġuħ tal-umanità bl-abbundanza. Il-Kelma Eterna ta' Alla ssir ġisem u l-ġisem isir hobż, tifikira hajja tas-salib u l-qawmien. Fuq id-difna ta' Ġesù jixegħlu l-misteri tad-dawl tal-paċi, tal-hajja u tal-aħħar qawmien, dak tal-iġsma fqajra u mejta tagħna.

Lettur 2: Mulej, il-ġebel li jtaqqal il-jiem tagħna u ma jhallix lil hajjitna tqajjem it-tama u l-imħabba, is-sliem u l-maħfra, is-solidarjetà u l-akkoljenza, ġie mfarrak mill-mewt u l-qawmien tiegħek. Ghinna nkunu nisa u irġiel li jemmu li l-hajja hi aktar b'saħħitha mill-mewt, li l-imħabba hi aktar b'saħħitha mill-mibegħeda, u li l-maħfra tirbaħ dejjem fuq il-vendetta. Int li tgħix u ssaltan għal dejjem ta' dejjem. Ammen.

Lettur 1: Nitolbu għal dawk kollha li ġew midfuna fil-fosos komuni waqt il-gwerer.

Lettur 2: Missierna. Lettur 1: Ħobżna.

Lettur 2: Sliema. Lettur 1: Qaddisa.

Lettur 2: Glorja. Lettur 1: Kif kien mill-bidu.

Lettur 2: F'ġieħ il-Passjoni ħarxa tiegħek. (*għal għaxar darbiet*)

Lettur 1: Henn għalina u għad-dinja kollha.

Lettur 2: Imbierka l-Passjoni u l-Mewt ta' Sidna Ġesù Kristu.
Mulejja henn għalina u l-maħfra ta' dñubietna aġtina.

Kant: Kemm nixtieqni nibqa' miegħek
mas-salib, u fid-dmugħ tiegħek
nissieheb minn qalbi.

Lettur 1: Ruh ta' Kristu, qaddisni.
Lettur 2: Ġisem ta' Kristu, salvani.
Lettur 1: Demm ta' Kristu, heġġiġni.
Lettur 2: Ilma tal-kustat ta' Kristu, ahsilni.
Lettur 1: Passjoni ta' Kristu, sabbarni.
Lettur 2: O Ġesù hanin, ismagħni.
Lettur 1: Fil-pjagi tiegħek aħbini.
Lettur 2: Thallini qatt ninfired minnek.
Lettur 1: Mill-ġhadu qarrieq ħarisni.
Lettur 2: Fis-sieġha ta' mewti sejjahli.
Lettur 1: Ġewwa ħdanek ilqagħni,
Lettur 2: biex mal-aṅgli u l-qaddisin tiegħek infahħrek għal dejjem ta' dejjem.
Lettur 1: Ammen.

Kant: Vergni Mbierka, Omm qalbiena,
uri miegħi din il-ħniena,
biex inhoss l-indiema.

Mewt Ġesù qegħedli quddiemi,
fuq il-pjagi jkun biss kliemi
u l-Passjoni tiegħu.

Ġagħalni nhoss il-pjagi fija,
is-salib u kull tbatija,
u nissaffa b'Demmu.

Lettur 2: Skont il-fehma tal-Papa.
Lettur 2: Missierna. Lettur 1: Ħobżna.
Lettur 2: Sliema. Lettur 1: Qaddisa.
Lettur 2: Glorja. Lettur 1: Kif kien mill-bidu.

Lettur 2: Għall-mejtin kollha.
Lettur 2: Missierna. Lettur 1: Ħobżna.
Lettur 2: Sliema. Lettur 1: Qaddisa.
Lettur 2: Glorja. Lettur 1: Kif kien mill-bidu.

Kant: Vergni Mbierka, ieqaf miegħi
f'Jum il-Ħaqq, biex fit-tmiem tiegħi
fin-nar qatt nintilef.

Bis-salib fit-triq wennisni,
u b' mewt Ibnek, Omm, ħarisni,
zommni shiħ fil-grazzja.

Meta jmut dal-ġisem fqajjar,
aġħmel int li jien nittajjar
lejn is-sebħ tal-Ġenna. Ammen.

Tahlifx fuq il-paċi daqslikieku kienet xi prodott finali: tispicċa biex taqta' qalbek.
Il-paċi hija port li tarah dejjem imma li qatt ma tidhol fih kompletament.
Il-maratona tal-paċi tintrebaħ fl-istazzjonijiet u mhux fil-*finish line*.
Dejjem ser jibqa' vojta bejn il-ħolma mbenna u r-realizzazzjonijiet milhuqa.
L-uċuħ tal-kisbiet ma jaqblux għalkollox mal-utopija.
Id-“diġà issa” u l-“mhux għalkollox” qatt mhuma ser jehlu ma' xulxin.
Fil-grawnd tal-paċi mhux ser tisma' s-suffara ta' tmiem il-partita, għaliex hija logħba li tkompli dejjem bil-ħin supplementari.

Dan kollu jista' jwassal għal delużjoni u gheja, jista' jfarrak l-operat u jitfa fi krizi u falliment is-sistema kollha. Imma min huwa konvint li l-paċi hija ġid li ser igawdih kollu kemm hu fl-aħħar fażi tas-Saltna, ser isib dejjem ragunijiet godda biex ikompli jigri anki fis-sitwazzjoni ta' *check mate* permanenti li fiha tinsab miżmuma l-istorja.

Kristu, il-Paċi tagħna, ma jiddeludix.

Avolja nduqu biss frak tal-paċi, li tilgħab kolloxx fuqha tisser li tilgħab kolloxx fuq il-bniedem, anzi fuq il-bniedem il-ġdid, fuq Ġesù Kristu li huwa l-paċi tagħna, u hu ma jiddeludix.

Wara kolloxx anki hu, sakemm nibqgħu fuq din l-art, għalina jibqa' mistieden mgħotti, kulma għandna tiegħu hija biss biċċa esperjenza, u l-mogħdijiet tiegħu nindunaw bihom permezz ta' sinjali li rridu ninterpretaw u passi li rridu nistudjaw. Wiċċ imb wiċċ, hekk kif inhu tassew, ser narawh biss fiż-żerniq tas-Saltna ta' Alla.

Allura, bħalma kienu jagħmlu fl-antik, is-sinjali li bihom hażżizna l-paċi hawn isfel għad jingħaqdu flimkien fid-dawl ta' għajnejh u saflaħħar jieħdu l-forma ta' wiċċu. U din id-darba r-realtà tiżboq il-ħolm. Imma hawnhekk diġà qegħdin fuq l-għatba tal-misteru!

Ibierkek il-Mulej u jharsek! Jixhet il-Mulej id-dija ta' wiċċu fuqek, u jurik il-ħniena! Iħares lejki il-Mulej bi mħabba, u jagħtik is-sliem! Ammen.